

## **ስክፍታ አለኒ**

ኩልና ከምእንፈልገው አብ ዘካየድናዮ ቃልሲ ንነጻነት አስላማይና ክስታናይና ካብ ኩለን ብሄራትና ሓደ አካል ብምዃን ንመግዛእቲ ኢትዮጵያ ደምሲስና ነጻነትና ብ1991 ተጎናጺፍና። አብ ዝተኸየደ ቃልሲ ተሳታፍነት ህዝቢ ኤርትራ ካብ ኩለን ብሄራትን አውራጃታትን ልዑል ምንባሩ ዝኸሕድ የለን። እንተልዩ ድማ ታሪኽ ብረታዊ ቃልሲና ብግቡእ ዘይተማህረ መንእሴይ ወለዶ ክኸውን ስለዝኸእል ታሪኽና ከነውርስ በዚ ኢጋጣሚ እምሕጻን።

ህግደፍ አብ ልዕሊ ህዝቢ ኤርትራ ዝፈጸሞን ዝፍጽሞ ዘሎን በደላት አብዚ ጊዜ ዓለምና መወዳደርቲ ዘይብሉ ጸሊም ጨቋኒ ምሕደራ ኢዩ። ዝነበረ ዕላማ ቃልሲና ክሒዱ ዲክታተሪያዊ ምሕደራ ብምንጋስ፣ ህዝብና አብ ርእዩምን ሰሚዑምን ዘይፈልጥ ስርዓተ ምምሕዳር እንዳተሳቐየ ይነብር አሎ። ሃገርና ብቑጠባዊን ማሕበራዊ ሂወትን አብ ኣዚዩ ዘሰክፍ ጎደና ምንቁልቋል ትርኩብ። መንእሴያት ናይ ትምህርትን ምዕባለን ዕድላት ተግጽዮምም አብ ጊላዊ ሃገራዊ አገልግሎት፣ በዘይ መጻኢ ራኢ ንዓመታት አብ ውትህድርና ተታሒዞም ይርከቡ። ብሰንኪ እዚ አተሓሕዞዚ ድማ፣ መንእሴያትና ሃገርም ገዲፎም አብ ፈቕዶ ኩርናዕ ናይ ዓለም ከም ደቂ ዛግራ ፋሕ ብትን ኢሎም ይርከቡ። እዞም መንእሴያት አብ መንገዲ ዘጋጥሞም መሰናኸላት ብዕድል ክሰግሩዎ ዝኸኣሉ እምበር ገለ ካብኦም አብ ባሕርን ምድረ በዳን ዝተረፉ ውሑዳት አይኮኑን።

እዞም መንእሴያት ይኹኑ ኩሉ ህዝቢ ኤርትራ፣ እዚ ብህግደፍ ወሪዱዎ ዘሎ አደራዕ ብደቁን ኣያታቱን ከጋጥሞ ዘይተጸበዩ ብምዃን፣ ስንባደን ሓድሕድ ዘይምትእምማንን ፈጠሩሉ ይርከቡ። እቲ እናሓደረ ዝደክም ዘሎ ባህላዊ ቅርስታት ዓድታትናን ባህላዊ ውርሻታትናን ናብ ተስፋ ዘቑርጽ ብርስት የምርሕ አሎ።

ብሰንኪ ዘሎ ምሕደራ ዘይተሃሰየ ከባብን ስድራቤታትን ህዝቢ ኤርትራ የለን። እቲ ሓደ ካብቲ ሓደ ይሓይሽ ዝበሃልውን አይኮነን። ከምውጽኢቲ ድማ፣ ስድራቤታት ደቀን ሒዘን ናብ ጎረቤትና ኢትዮጵያ ብፍላይ ድማ አብ ትግራይ አብ መዓስከራት ስደተኛታት ተግባርን ዝርከባ ብዙሓት ኢዮን። እዚ ተረኽቦዚ ንኹለን ብሄራት ብሓደ ዝጸሉ ኮይኑ እተን ብቑረባ ናብ ትግራይ ዝዳወባ ናይ ምስጋር ዕድል ዝያዳ ስለዝህሉውን፣ አብ መዓስከራት ዝህሉ ቁጽሪ ወይ ብዝሒ ብሄራት ክፈላለ ግድን ኢዩ። አብዚ ክንጸር ዘለዎ እቲ ሕቶ፣ ሕቶ ብሄር ዘይኮነስ ሕቶ ምሕደራ ህግደፍ አብ ልዕሊ ምሉእ ህዝቢ ኤርትራ ዘውርዶ ዘሎ ሳዕቤን ምዝንባል ምዃን ከስምረሉ እደሊ።

እምበኣር ኩልና ከምቲ ንነጻነት ብሓባር ዝተቐለሰናዮ፣ ሕጂውን ብሓባር ንስርዓት ህግደፍ ኣሊና ሓንቲ ዲሞክራሲያዊትን ቅዋማዊትን ምሕደራ እትውንን ንብህጋ ሃገርና ኤርትራ ክትህሉውና ብሓባር ንቃለስ። ገለ ጎረባብቲ ነቲ ናይ ርሑቕ ዕላማኦም ከስርሖም ዝኸእል አብ ግምት ብምእታው ንሓድነትና ዝሃሲ ቡቕሊ ከይዘርኡልና ክንጥንቀቕ አለና። ሓለይቲ ተመሲሎም ናይ ብሄራት ሕቶ ከነልዕል ወይ ክንጥርነፍ ከምዘለና ዝገብሩን ጥጡሕ ባይታ ዝኸፍቱን፣ ፍሉይ ዝምድና ክምስርቱ ዝህቅኑን ከምዘለውን ንረዳእ። ሕቶና ሕቶ ብሄራት ዘይኮነስ ሕቶ መሰልን ፍትሕን ምሉእ ህዝቢ ኤርትራ ኢዩ። ነዚ ክወን ንምግባር ድማ ኩልና ብሓደ ዕላማ ምስንጉዓዝ ኢዩ። ሕጂ ቀሊል ኮይኑ ዝርኤ ንጹባሕ ንጉሆ አብ ዕብየትና ክሓልከና ዝኸእል ጸህያይ ከይነብቁል ንጠንቀቕ።

ዘለኣለማዊ ዝኸርን ክብርን ንሰውሓትና!  
ፍትሕን ሰላምን ንህዝቢ ኤርትራ።

\*\*\*\*\*

ተሸመ ወልደሚካኤል  
ስያትል ሕ/መ/ኢ/  
ጥቅምቲ 01, 2020